

تجارب

سوال نمبر ۵: طریقہ جواب

موزوں طریقہ: خلاصے کا مواد اصل مواد کا تقریباً ایک تہائی ہونا چاہیے۔ اس میں وہ تمام نکات بیان کیے جائیں جن پر کہانی تعمیر ہوئی ہے۔

* عنوانات قائم نہیں کرنے چاہئیں۔

* اشعار کا استعمال بالکل نہیں ہونا چاہیے، کیوں کہ اشعار لکھنا خلاصے کی روح کے خلاف ہے۔

مصنف کا تعارف: اس عنوان کے تحت مصنف کی ادبی حیثیت، خصوصیات، نثر اور چند تصانیف کا ذکر ضرور ہو۔

مثال:

سبق: ماما عظمت مصنف: ڈپٹی نذیر احمد

مختصر تعارف: ادبی حیثیت: ڈپٹی نذیر احمد اپنی ذات میں ایک انجمن ہیں۔ وہ اردو کے اولین ناول نگار ہیں۔ مترجم ہیں، انشاء پرداز ہیں۔

خلاصے میں مواد اتنا ہو جس میں اُن تمام اہم نکات کو بیان کیا جائے جن پر قصے کی عمارت تعمیر ہوئی ہے۔

جوابی خاکہ

(الف) تعارف مصنف:

(ب) خلاصہ:

اسباق کا خلاصہ

بیگم کی بلی

(الف) تعارف مصنف :

زیر نظر ڈرامہ ”آرام و سکون“ سید امتیاز علی تاج کے زورِ قلم کا نتیجہ ہے۔ سید امتیاز علی تاج اردو ڈراموں میں بہت اہمیت کے حامل ہیں۔ انہوں نے ۱۹۳۲ء میں ڈرامہ ”انارکلی“ لکھا جو اردو ڈرامہ کی تاریخ میں ایک سنگِ میل کی حیثیت رکھتا ہے۔ تاج ڈرامہ نگاری کے فنی لوازمات سے پوری طرح واقف تھے۔ ان کا ایک اور کردار چچا چھکن بھی بہت مشہور ہوا۔ انھوں نے افسانے بھی لکھے۔ نیز زنانہ رسالہ ”تہذیب النساء“ اور بچوں کے ماہنامہ ”پھول“ کی ادارت کے فرائض بھی انجام دیئے۔ قیام پاکستان کے بعد لاہور ریڈیو سے اس زمانے کا مشہور پروگرام ”پاکستان ہمارا ہے“۔ ایک درجن سے زائد فلمی کہانیاں لکھیں۔ آخری ایام میں مجلس ترقی ادب لاہور کے سیکرٹری مقرر ہوئے۔

یہ امتیاز علی تاج صاحب کا ایک مزاحیہ ڈرامہ ہے جس میں ایک صاحب کی کہانی بیان کی گئی ہے جو ان کے گھر میں موجود بجلی سے بہت تنگ ہیں لیکن اس بلی کا وہ کچھ بگاڑ نہیں سکتے کیونکہ وہ بلی ان کی بیگم نے پال رکھی ہے۔ وہ پریشان ہیں کہ کریں تو کیا کریں ادھر بلی نے ان کی ناک میں دم کر رکھا ہے اور ان کے سارے کام بگاڑ دیتی ہے۔ کبھی ان کی چیزوں کو الٹ پلٹ کر نا کبھی ان کے کمرے میں گندگی پھیلادینا۔ بلی کی ان حرکتوں سے پریشان ہو کر ایک دن انہوں نے ایسا کیا کہ رات کو جب بیگم صاحبہ سو گئی تو بلی کو اٹھا کر کہیں دور پھینک آئے اور گھر آ کر بڑے سکون اور اطمینان سے سو گئے۔ خیال تھا کہ یہ واپس دوبارہ نہیں آئے گی لیکن صبح ان کی اچانک جب آنکھ کھلی تو انہیں پتا چلا کہ بلی کے شور سے ہی ان کی آنکھ کھلی ہے۔ ہوش سنبھالتے ہوئے جب دیکھا تو کھڑکی کے باہر بلی میاؤں میاؤں کرتی دکھائی دی۔ صبح کے وقت جلدی میں کچھ اور تو نہ سوچا گھبراہٹ میں اس کے منہ پر کپڑا باندھ کر اسے کونلے کی کوٹھڑی میں ڈال دیا۔

اتفاق سے اسی دن انہوں نے اپنے گھر کے لیے ضرورتِ ملازم کا اشتہار دے رکھا تھا جب ایک امیدوار حاضر ہوا تو انہوں نے سوچا کیوں نہ اسی کے ذریعے سے بلی کو مروادیا جائے اور اسے اس کام کی اجرت دی جائے۔ چنانچہ انہوں نے اس امیدوار سے کہا کہ فی الحال ہمیں ملازم کی تو ضرورت نہیں، آپ یہ کام کرو کہ اس بلی کو کہیں دور لے جا کر مار دو اور اس کے بدلے اپنی اجرت لے لو۔ پہلے تو امیدوار نے ہچکچاہٹ ظاہر کی لیکن بعد میں وہ مان گیا مگر جب اس نے اس کام کی اجرت پوچھی تو میاں جی بولے کہ اس کام کے آٹھ آنے ملیں گے جس پر وہ امیدوار ہنسا اور صاف انکار کر دیا۔ میاں جی

ڈرے ہوئے تھے کہ کہیں بیگم یہاں نہ آجائیں اور وہ امیدواران کی مجبوری کا فائدہ اٹھاتے ہوئے بولا کہ میں تو اس کام کے پانچ روپے لوں گا۔ ابھی ان دونوں کی تکرار جاری ہی تھی کہ دور سے بیگم کی آواز شوہر کو بلاتی ہوئی سنائی دی۔ میاں جی ڈر گئے اور جلدی سے امیدوار کو پانچ روپے ہی دے کر پچھلے دروازے سے رخصت کیا۔ بیگم آئیں اور بولیں کہ آپ کو میرے صدمے کا کوئی احساس نہیں ہے۔ جب جب اس کی چیزیں دیکھتی ہوں دل دکھتا ہے۔ میاں جی نے رقت آمیز لہجے میں کہا کہ ابھی ابھی خبر آئی ہے کہ ہماری بلی ایک قصاب کی دکان کے سامنے بیٹھی تھی کہ اس نے اسے مار دیا اور سڑک پر مری ہوئی بلی رولس رائس کار کے نیچے آگئی جس سے اس کا قیہ بن گیا، جس آدمی نے یہ خبر دی ہے وہ خود اس کے قیہ کو سمیٹ کر زمین دوز کر کے آیا تھا۔ یہ سن کر بیگم دھاڑیں مار مار کر رونے لگیں۔ میاں جی بیگم کا دل بہلانے کی کوشش کر رہے تھے کہ دیور یعنی میاں جی کے بھائی گھر میں داخل ہوئے اور بھائی کو یوں روتا دیکھ کر پریشان ہو گئے۔ میاں جی نے حالات کو سنبھالنے کی کوشش کی اور یہ دیکھ کر کہ حالات بگڑتے چلے جا رہے ہیں آخر کار انھیں آخری حربہ استعمال کرنا پڑا یعنی "شاپنگ"۔ بیگم کو دس کانوٹ دے کر رخصت کیا اور بھائی کو ساری صورتحال سنائی کہ کس طرح بلی نے انھیں تنگ کر رکھا تھا اور کیسے انھوں نے اس امیدوار کو پیسے دے کر اسے مارنے کے لیے بھیجا۔ چھوٹے بھائی نے کہا کہ بھائی جان آپ نے کچھ اچھا نہ کیا۔ اس پر میاں جی بولے کہ بھی پندرہ روپے میں اس سے اچھا سودا میں نہیں کر سکتا تھا۔

ابھی تھوڑی ہی دیر ہوئی تھی کہ پھر سے بلی کی آواز آئی، بیگم خوشی خوشی گھر میں داخل ہوئیں اور بولیں کہ میں بنگلے سے نکل رہی تھی کہ ایک فرشتہ صفت آدمی دروازے پر ملا اور اس نے میرے غم کا مداوا کر دیا۔ دیکھو تو بالکل ویسی ہی بلی میرے لیے ڈھونڈ لایا ہے۔ میاں جی نے گھبراہٹ میں پوچھا کہیں تم نے وہ بلی لے تو نہ لی اس سے؟ بیگم بولیں کہ ہاں جو دس روپے تم نے دیے تھے اس کی وہ بلی خرید لی ہے اور اسے ملازم بھی رکھ لیا ہے بے چارہ بال بچوں والا ہے۔ یہ سن کر دیور کی ہنسی نکل گئی۔ میاں جی کی نظر اس امیدوار پر پڑی تو اس نے بڑی گرم جوشی سے انھیں سلام کیا اور بولا کہ میاں جی آپ نے تو ٹکا سا جواب دے دیا تھا مگر اللہ خوش رکھے بیگم صاحبہ کو ان کی مہربانی سے آپ کے قدموں میں ہی جگہ مل گئی ہے (میاؤں میاؤں، دیور کی ہنسی)۔

زیور کا ڈبا

(الف) تعارف مصنف :

منشی پریم چند کا شمار اردو کے اہم ترین افسانہ نگاروں میں ہوتا ہے، اور بھی افسانہ نگار ہیں لیکن افسانہ نگاری کے فن میں جو کمال انہیں حاصل ہے کسی اور کو نہیں۔ پریم چند نے معاشرے کے تلخ حقائق کو بے نقاب کیا۔ ان کا اصل نام دھنپت رائے تھا۔ سن ۱۹۰۵ء میں اردو کا پہلا افسانہ "لکھ کر اردو ادب میں افسانہ نگاری کا باقاعدہ آغاز کیا۔ پریم

چند نے برطانوی سامراج کے خلاف تحریک میں بڑھ چڑھ کر حصہ لیا ان تحریکوں نے ان کے ادبی شعور پر گہرے اثرات مرتب کیے۔ ان کے مشہور افسانے "بڑے بھائی صاحب، حج اکبر، زیور کا ڈبا، دودھ کی قیمت، دو بہنیں اور کفن" ہیں۔

اہم کردار :

ٹھا کر صاحب

امادیوی (ٹھا کر ان)

ویراندر (ٹھا کر صاحب کا بیٹا)

چندر پرکاش (استاد)

چمپا (پرکاش کی بیوی)

(ب) خلاصہ :

چندر پرکاش کے والد اعلیٰ عہدے پر فائز تھے۔ وہ پر امید تھا کہ بی۔ اے کرتے ہی والد کے توسط سے کوئی اچھی نوکری ضرور مل جائے گی۔ مگر اس سے پہلے کہ اس کا بی۔ اے مکمل ہوتا اس کے والد کا انتقال ہو گیا۔ اس کی ماں کا پہلے ہی انتقال ہو چکا تھا۔ والد کے انتقال سے پرکاش کے سارے منصوبے دھرے کے دھرے رہ گئے۔ والد نے کوئی جائیداد نہ چھوڑی تھی۔ بیوی ملی تو وہ بھی تعلیم یافتہ اور زبان کی تیز طرار، جس کی ضرورتیں پوری کرنا کم آمدنی میں ممکن نہ تھا۔

پرکاش نے تندہی سے شادی کی تیاری شروع کر دی۔ ٹھا کر صاحب نے اپنے تجربے پر پرکاش کی ڈگری کو ترجیح دی اور شادی کی تیاری کے لیے دس بارہ ہزار اس کے ہاتھ پر رکھ دیے۔ سب کچھ ٹھیک چل رہا تھا مگر جس دن اس نے ٹھا کر صاحب کی بہو کے لیے پانچ ہزار کے زیور بنوائے تو اسے اپنی کم نصیبی کا روگ لگ گیا۔ گھر آکر چمپا سے بولا کہ ہم تو نوالے نوالے کو ترس رہے ہیں اور دنیا میں ایسے لوگ بھی ہیں جو ہزاروں لاکھوں کے زیورات بنا ڈالتے ہیں۔ رات کو سونے کے لیے لیٹا تو نیند اس کی آنکھوں سے کوسوں دور تھی۔ جب چمپا سو گئی تو وہ چپکے سے اٹھا اور ٹھا کر صاحب کے گھر سے زیور کا ڈبا چرا لایا۔

صبح ہوئی تو زیور کا ڈبا غائب پا کر گھر میں کھرام مچ گیا۔ چمپا نے گھبرا کر پرکاش کا اٹھایا کہ زیور کا ڈبا چوری ہو گیا ہے۔ وہ انجان بنا رہا۔ ٹھا کر صاحب کے گھر جا کر انھیں تسلی دی اور نوکروں کے اوپر خدشہ ظاہر کیا جسے ٹھا کر ان نے یہ کہہ کر رد کر دیا کہ ہمیں ان پر مکمل بھروسہ ہے۔ چور یقیناً باہر سے آیا ہے۔ پرکاش نے انھیں یقین دلایا کہ وہ چور کو ڈھونڈ کر ہی رہے گا۔ چھت پر جا کر دیکھا تو جہاں پرکاش کا پاؤں پڑا تھا وہاں کا چونا لگ جانے کی وجہ سے چھت پر پاؤں کا نشان پڑ گیا تھا جس کا مطلب تھا کہ چور باہر سے آیا ہے۔ یہ دیکھ کر ٹھا کر صاحب بالکل ناامید ہو گئے۔ پرکاش نے کہا کہ اس چوری کا ذمہ دار میں خود کو ٹھہراتا ہوں کیوں کہ چور میری چھت سے کود کر آیا تھا، لہذا میں آج ہی یہ گھر چھوڑ دوں گا۔ ٹھا کر صاحب کے اصرار کے باوجود اس نے وہ گھر خالی کر دیا اور دوسری جگہ بیس روپے ماہانہ پر گھر کرائے پر لے لیا جس کا کرایہ ٹھا کر صاحب ادا کرتے

رہے۔ البتہ شادی کے دنوں میں شادی کی تیاریوں کے سلسلے میں وہ اسی گھر میں رہا۔ بڑی دھوم دھام سے شادی کے معاملات خوش اسلوبی سے طے پا گئے۔

پرکاش کے گھر میں ایک صندوق تھا جس کی چابی وہ اپنے پاس رکھنے لگا تھا اور چمپا کو اس سے لا تعلق رکھا گیا تھا۔ جب وہ پوچھتی کہ اس صندوق میں کیا ہے تو وہ کہہ دیتا کہ پرانی کتابیں ہیں ماری ماری پھر رہی تھیں تو اس صندوق میں رکھ دی ہیں۔ ایک دن چمپا کمرے میں داخل ہوئی تو پرکاش وہی صندوق کھولے بیٹھا تھا، چمپا کو دیکھتے ہی جھٹ سے صندوق بند کر دیا جیسے کچھ چھپا رہا ہو۔ چمپا کو کچھ شک ہوا اور اگلے دن چابی بنانے والا لگی سے گزرا تو اس نے اس صندوق کی چابی بنوالی۔ صندوق کھولا تو اندر زیور کا ڈبا دیکھ کر حیران رہ گئی۔ فوراً اس کا ذہن اس ڈبے کی طرف گیا جو ٹھاکر صاحب کے گھر سے چوری ہو گیا تھا۔ اس نے سر پکڑ لیا کہ میرا شوہر اس قدر گھٹیا کیسے ہو سکتا ہے جبکہ میں نے کبھی کسی چیز کی فرمائش بھی نہیں کی۔ اس دن سے وہ ادا اس رہنے لگی اور پرکاش اس کے دل سے اتر گیا۔ دونوں میاں بیوی کے تعلقات رسمی سے رہ گئے۔

کئی مہینے گزر گئے۔ شہر کے ایک بینک میں اسسٹنٹ مینیجر کی جگہ خالی ہوئی۔ پرکاش درخواست دینا چاہتا تھا مگر یہ دیکھ کر مایوس ہو گیا کہ ملازمت کی شرط یہ تھی کہ ضمانت کے دس ہزار روپے جمع کروائے جائیں۔ ایک روز ٹھاکر صاحب نے کہا کہ تم درخواست جمع کرادو اگر سارے معاملات طے ہو گئے تو ضمانت کی رقم میں ادا کر دوں گا۔ پرکاش نے گھر آ کر چمپا کو یہ خوشخبری سنائی مگر وہ خوش ہونے کے بجائے افسردہ ہو گئی اور اس نے پرکاش کو خوب باتیں سنائیں اور اسے اپنے جرم کا احساس دلایا کہ اس نے ایسے شخص کا زیور چرایا ہے جو ہر مشکل وقت میں اس کے کام آتا ہے۔ پرکاش کا ضمیر اسے رہ رہ کر ملامت کرنے لگا۔

پرکاش کو بینک میں ملازمت مل گئی۔ اس خوشی میں اس نے دعوت کا اہتمام کیا اور دوسرے مہمانوں کے ساتھ ٹھاکر صاحب اور ان کے اہل خانہ کو بھی مدعو کیا۔ کھانے کے بعد اس نے شدید اصرار کر کے ٹھاکر صاحب کو اپنے گھر روک لیا۔ جب سب سو گئے تو وہ زیور کا ڈبا لے کر ٹھاکر صاحب کے گھر گیا اور زیور کا ڈبا ان کے پلنگ کے نیچے رکھ کر آ گیا۔ وہ ویراندر کو پڑھانے شام کے وقت جایا کرتا تھا مگر اس دن وہ بے صبر ہو کر سہ پہر کے وقت ہی پہنچ گیا۔ وہ دیکھنا چاہتا تھا کہ وہاں آج کیا گل کھلا ہے۔ ویراندر نے کہا کہ بابو جی کل کی آپ کی دعوت بڑی بابرکت تھی، ہمارا زیور کا ڈبا مل گیا ہے۔ ٹھاکر صاحب بھی آ گئے اور نہایت خوشی کا اظہار کیا۔ پرکاش نے گھر جا کر یہ خوشخبری چمپا کو سنائی۔ وہ نجانے کیوں رونے لگی، جیسے اس کا پچھڑا ہوا خاوند بہت مدت کے بعد واپس آ گیا ہو۔

بابانور

(الف) تعارف مصنف :

احمد ندیم قاسمی مختلف اصناف ادب کی تحقیق اور تخلیق میں مصروف رہے جن میں نظم، غزل، افسانہ، کالم نویسی، بچوں کی کتب، تراجم، تنقید اور ڈرامے وغیرہ شامل ہیں۔

خاندانی نام احمد شاہ، ادبی نام احمد ندیم قاسمی اور تخلص ندیم ہے۔ آپ کے والد پیر غلام نبی اپنے وقت کے اہل اللہ تھے۔ بی۔ اے کرنے کے بعد ”تہذیب نسواں“ اور ”پھول“ کے ایڈیٹر مقرر ہوئے اور ادبی زندگی کا آغاز کیا۔ اس کے بعد بہت سے جرائد میں مدیر کی حیثیت سے کام کیا۔ ”جنگ کراچی“ اور ”امروز“ میں کافی عرصہ ”عنقا“ کے قلمی نام سے کالم تحریر کرتے رہے۔ آپ شاعر بھی ہیں اور افسانہ نویس بھی۔ مدیر بھی ہیں اور کالم نویس بھی۔ ہر میدان میں ایک منفرد مقام رکھتے ہیں۔

(ب) خلاصہ :

یہ کہانی ایک دکھی باپ کی ہے جو اپنے جوان بیٹے کی موت کا صدمہ برداشت نہ کر سکا اور کسی قدر ذہنی توازن کھو بیٹھا۔ دس سال ہوئے جب سرکاری چٹھی آئی تھی کہ بابا نور کا بیٹا برما میں بم کے گولے کا شکار ہو گیا ہے۔ اس دن سے بابا نور پاگل سا ہو گیا ہے۔ جب بھی کوئی پوچھے کہاں جا رہے ہو بابا نور؟ تو جواب ایک ہی ہوتا ہے کہ بس ذرا ڈاک خانے تک جا رہا ہوں کہیں میرے بیٹے کی چٹھی نہ آئی ہو۔ چھوٹے بچے بابا کا مذاق اڑاتے تھے۔

بابا نور کی شخصیت نہایت نفیس اور دردمندانہ تھی۔ سارا لباس دھلے ہوئے سفید کھدر کا اور سر پر ٹوپی بھی سفید کھدر کی۔ سر اور داڑھی کے بال مکمل سفید تھے۔ گورے رنگ میں زردی نمایاں تھی۔ بیٹے کی جدائی نے بابا کو نڈھال سا کر دیا تھا۔

حسب معمول آج بھی بابا کو گلی سے گزرتے دیکھ کر ایک بچے نے شرارتاً پوچھا: ”بابا نور کہاں جا رہے ہو؟“ بابا نے سنجیدگی سے وہی روایتی جواب دیا کہ ڈاک خانے۔ بچے ہنسنے لگے اور ایک صاحب نے بچوں کو سمجھایا کہ ایسی باتوں پر ہنسنے نہیں اللہ کو برا بھی لگ سکتا ہے۔ بابا نور گلیوں سے گزرتا جاتا اور بچے اس کے پیچھے پیچھے ایک جلوس کی شکل میں دوڑتے آتے۔ مگر آس پاس کے نوجوانوں نے آگے بڑھ کر بچوں کو ادھر ادھر بکھیر دیا۔ بابا نور گاؤں سے نکل کر کھیتوں میں پہنچا تو دیکھا کہ ایک لڑکی گندم کے پودوں کے درمیان بڑی صفائی سے درانتی کی مدد سے گھاس کاٹ رہی تھی۔ اس کی مہارت اور تیزی نے بابا نور کو رکنے پر مجبور کر دیا۔ چار کسان کھیت کی پگڈنڈی پر بیٹھے حقہ پی رہے تھے۔ بابا نے پوچھا کہ یہ کس کی بیٹی ہے؟ ان میں سے ایک بولا بابا میری ہے۔ بابا نے لڑکی دعائیں دیں اور آگے بڑھ گیا۔ کسانوں میں سے ایک نے بھی وہی سوال کیا کہ بابا کہاں چلے۔ جواب وہی تھا کہ ڈاک خانے جا رہا ہوں شاید کوئی چٹھی آئی ہو۔ بابا نور ابھی کھیت کے کنارے پر پہنچا تھا کہ پیچھے سے لڑکی نے آواز لگائی کہ بابا لسی پیو گے؟ بابا نے کہا بیٹا اگر جلدی سے پلا سکتی ہو تو پلا دو کیوں کہ ڈاک کا منشی جلدی میں ہوتا ہے کہیں ایسا نہ ہو کہ میرے پہنچنے سے پہلے نکل پڑے۔ لڑکی دوڑ کر گئی اور ایک کٹورے میں بابا کو لسی پیش کی۔ لسی پی کر بابا نے لڑکی کو دعا دی اور آگے بڑھ گیا۔

مدرسے کے برآمدے میں ڈاک کا منشی روزانہ کے فارم پر کراہتا تھا۔ ساتھ ہی لوگوں کے سامنے کراچی میں مزدوری کرنے کے فضائل بیان کر رہا تھا کہ اچانک اس کی نظر دور سے آتے بابا نور پر پڑی اور اس کے چہرے کا رنگ اڑ گیا۔ باقی لوگ بھی بابا نور کے آنے سے گھبرا سے گئے۔ برآمدے میں پہنچ کر بابا نے منشی سے وہی سوال کیا جو وہ روز کیا کرتا تھا۔ یعنی

ڈاک آگئی منشی جی؟ اور منشی نے اسے یقین دلایا کہ آج بھی اس کے بیٹے کی چٹھی نہیں آئی۔ جواب سن کر بابا بوجھل قدموں کے ساتھ چپ چاپ وہاں سے چل دیا۔ دور تک لوگ دم بخود بیٹھے اسے جاتا دیکھتے رہے۔ منشی کا دل مچل گیا اور اس نے کہا: ”خدا کی قسم ہے دوستو! اگر آج کے بعد وہ پھر میرے پاس یہی پوچھنے آیا، تو مجھے پاگل کر دے گا۔“

میدان جنگ

(الف) تعارف مصنف :

آغا حشر کاشمیری نے اردو ڈرامے کو فرش سے اٹھا کر عرش نشین کیا۔ اردو ڈرامہ نگاری میں ان کا مقام نہایت بلند ہے۔ ان سے قبل اردو ڈرامہ گھٹنوں کے بل چل رہا تھا۔ آغا حشر نے اسے پیروں پر کھڑا ہونا، چلنا اور دوڑنا سکھایا۔ روانی و شوخی، رومانیت و مثالیت، شعریت و فقرہ بازی جیسی انفرادی خصوصیات ملتی ہیں۔ ان کے ڈراموں کو پڑھ کر یہ اندازہ ہوتا ہے کہ جیسے وہ ڈرامہ نگاری کے لئے ہی پیدا کئے گئے ہیں۔ کیونکہ اردو ڈرامہ نگاری کی صد سالہ تاریخ میں جو مقبولیت حشر کے حصے میں آئی وہ کسی اور ڈرامہ نگار کا مقدر نہیں بن سکی۔ انھیں بجا طور پر ”اردو ڈرامے کا شیکسپیر“ کہا گیا۔ ان کے مشہور ڈراموں میں ”رستم و سہراب، صید ہوس، یہودی کی لڑکی، بلا“ وغیرہ شامل ہیں۔

پس منظر :

آغا حشر کاشمیری کا معرکہ الراء ڈراما، رستم و سہراب، جس نے حشر کو ڈراما نگاری کی کمال بلندی پر پہنچایا سن میں لکھا گیا۔ یہ ڈراما مشہور شاعر فردوسی کے شاہنامے سے ماخوذ ہے۔ اس ڈرامے کے تین ابواب ہیں۔ پہلے باب میں چار دوسرے میں آٹھ اور تیسرے میں چھ مناظر سین ہیں۔ پہلا باب رستم اور سہراب، دوسرا سہراب اور گرد آفرید، اور تیسرا باب رستم اور سہراب کی کہانی پر مشتمل ہے۔

کہانی کا پس منظر یہ ہے کہ ایران اور توران کی دشمنی بہت مشہور ہے۔ ایران کا مشہور سردار اور پہلوان رستم، شکار کی غرض سے توران کی ریاست سمنگان جا پہنچا، جہاں سپاہیوں نے اس کا گھوڑا چرایا۔ وہ گھوڑے کی تلاش میں شاہ سمنگان کے دربار پہنچا اور وہاں شاہ کی بیٹی تہمینہ اس کے عشق میں گرفتار ہو گئی۔ اور شاہ سمنگان نے ان دونوں کی شادی کر دی۔ کچھ دن بعد رستم ایران کو رخصت ہوا اور وقت رخصت اس نے ایک مہر تہمینہ کو دی کہ اگر تمہارے ہاں بیٹا ہو تو اس مہر کو اس کے ہاتھ پر باندھ دینا۔ جب تہمینہ کا بیٹا سہراب پیدا ہوا تو اس نے اس کے ہاتھ پر مہر باندھ دی مگر اس کو رستم کے پاس نہ بھیجا اس خوف سے کہ کہیں رستم اس کے بیٹے کو اس سے چھین نہ لے۔ اس نے اس کی اخلاقی اور جنگی تربیت اس خوبی سے کی کہ اس کی بہادری اور شجاعت کے قصے مشہور ہونے لگے۔ توران کے بادشاہ افراسیاب کو معلوم ہو گیا کہ سہراب، رستم کا بیٹا ہے مگر اس نے کسی پر ظاہر نہ ہونے دیا۔ وہ اسے رستم کے خلاف اپنی جنگ میں استعمال کرنا چاہتا تھا۔ اس نے سہراب کو ایران پر لشکر کشی کا حکم دیا اور فوجی کمان داروں کو سخت ہدایت کی کہ اس راز سے پردہ فاش نہ ہونے پائے۔ ادھر

تمینہ نے اپنے بیٹے ساری حقیقت سے آگاہ کر دیا۔ اور اب سہراب صرف اس لیے ایران پر حملہ کرنا چاہتا ہے کہ وہ اپنے باپ رستم سے مل سکے۔ مگر جنگ میں حالات تیزی سے پلٹا کھایا اور سہراب اپنے ہی باپ رستم کے ہاتھوں مارا گیا۔ جب رستم نے سہراب کے ہاتھ پر مخصوص مہر دیکھی تو اسے اندازہ ہوا کہ وہ اپنے بیٹے کو قتل کر بیٹھا ہے۔ لیکن پچھتاوے کے سوا کچھ ہاتھ نہ تھا۔ وہ پاگل سا ہو گیا۔

اہم کردار :

رستم :- ایرانی فوج کا سپہ سالار
سہراب :- رستم کا فرزند
افراسیاب :- توران کا بادشاہ

(ب) خلاصہ :

اس ڈرامے کے تیسرے باب کا چھٹا منظر ہماری کتاب میں موجود ہے جو کہ ڈرامے کا آخری منظر ہے۔ سہراب، رستم کو شکست دے چکا ہے اور آج صبح اسے سزائے موت دی جانے والی ہے۔ رستم اس چہرے اور غم گین دل کے ساتھ مایوس نگاہوں سے آسمان کی طرف دیکھ کر دعا کر رہا ہے کہ اے پروردگار! میں کل ساری رات تیرے حضور سجدے میں پڑا رہا۔ مجھے مایوس نہ کر۔ میرے ان بوڑھے ہاتھوں کو جوانی کا زور و جوش واپس کر دے۔ صبح ہوتے ہی دونوں کا آئنا سامنا ہوا۔ سہراب نے کہا کہ آج کا دن تیری موت لے کر آیا ہے لیکن نجائے کیوں تیری موت کا خیال آتے ہی میری روح کانپ اٹھتی ہے۔ میں تجھے مارنا نہیں چاہتا، میرے مقابلے میں کسی اور بہادر کو بھیج دے۔ رستم نہ مانا۔

جنگ شروع ہوئی۔ تھوڑی دیر بعد سہراب نے ہاتھ روک لیا اور حیران ہو کر بولا کہ اے بوڑھے! آج میں تجھ میں نیا ولولہ دیکھ رہا ہوں۔ میں تجھ سے جنگ نہیں کرنا چاہتا تو مجھے اپنا نام بتا دے۔ رستم نام بتانے پر کسی طور راضی نہ تھا۔ دوبارہ مقابلہ شروع ہوا۔ اس بار رستم سہراب کو گرا کر اس کے سینے پر چڑھ بیٹھا اور اس کے سینے میں خنجر گھونپ دیا۔ سہراب درد کی شدت کے مارے زور سے کراہا اور اپنے باپ کو یاد کرنے لگا۔ اس نے رستم کو چنوتی دی کہ تو نے مجھے تو مار دیا ہے مگر میرا باپ رستم تجھ سے میرا (اپنے بیٹے کا) انتقام ضرور لے گا۔ یہ سن کر رستم چونکا اور اس نے جھک کر کرب بھرے لہجے میں سہراب سے پوچھا کہ کیا تو رستم کا بیٹا ہے؟ سہراب کے ہاں کہنے پر اس نے اس کی ماں کا نام پوچھا تو سہراب نے اسے بتایا کہ اس کی ماں کا نام تمینہ ہے۔ یہ سن کر رستم کی پریشانی اور بڑھ گئی اور اس نے کہا کہ تو جھوٹ بول رہا ہے۔ اگر تیرے پاس اپنی بات کو ثابت کرنے کی دلیل ہے تو پیش کر۔ یہ سن کر سہراب اپنے ہاتھ پر بندھی اپنے باپ کی نشانی دکھائی جس سے رستم یقیناً واقف تھا، اسے دیکھتے ہی رستم نے اپنا سر پیٹ لیا کہ یہ میں نے کیا کر دیا۔ اپنے ہی بیٹے کو اپنے ہاتھ سے مار دیا۔ وہ دھاڑیں مار کر رونے لگا۔ اس کے رونے پر مرتے ہوئے سہراب نے تعجب سے پوچھا کہ دشمن کی موت پر اتنا کیوں روتا ہے؟ رستم نے اسے بتایا کہ وہی اس کا باپ ہے۔ دونوں باپ بیٹے ایک دوسرے کے گلے لگ کر رونے لگے۔ کچھ ہی دیر میں رستم کے ہاتھوں میں سہراب کا دم نکل گیا۔ وہ سر پٹختا رہا، مگر اب کیا ہو سکتا تھا۔

فاقے کا روزہ

(الف) تعارف مصنف :

آپ کا نام علی حسن ہے اور خواجہ نظام الدین اولیاء کے خاندان سے ہونے کی بناء پر نظامی کہلائے اور "خواجہ حسن نظامی" کے نام سے شہرت پائی۔ تعلیم معمولی تھی۔ ابتداء میں اخباروں میں مضامین لکھے، پھر لغت گوئی اور پند و نصائح تحریر کر کے چوٹی کے ادیب بن گئے۔ آپ کا طرزِ تحریر اپنی جگہ ایک منفرد چیز ہے۔ چھوٹے چھوٹے جملوں میں بڑی روانی سے عام بول چال کی زبان میں بڑی باتیں کہ جاتے ہیں۔ آپ کی مشہور کتابیں غدرِ دہلی کے افسانے اور بیگمات کے آنسو ہیں۔ آپ کی ادبی عظمت کے لیے یہ ہی کافی ہے کہ علامہ اقبال نے آپ کے بارے میں فرمایا کہ "اگر مجھے حسن نظامی جیسی نثر لکھنی آجائے تو میں شاعری کرنا چھوڑ دوں۔"

پس منظر :

یہ ڈراما نظامی صاحب کی مشہور زمانہ کتاب بیگمات کے آنسو سے ماخوذ ہے۔ یہ کتاب ۱۸۵۷ء کے مغلیہ سلطنت کے زوال کے بعد کے واقعات پر مشتمل ہے۔ غدر کے بعد شاہی خاندان کے لوگوں پر کیا گزری وہ اس کتاب میں خواجہ حسن نظامی نے بیان کیا ہے۔ سبقِ فاقے کا روزہ میں دہلوی راج کے ایک خاندان کا فسانہ بیان کیا گیا ہے کہ غدر سے پہلے ان کے حالات کیسے تھے اور غدر کے بعد انہیں کیا کیا تکالیف اٹھانی پڑیں۔

(ب) خلاصہ :

آخری مغل بادشاہ بہادر شاہ ظفر کے بھائی مرزا سلیم اپنے دوستوں کے ساتھ بیٹھے تھے کہ ملازمہ انہیں بلا کر زنان خانے میں لے گئی۔ وہاں سے واپسی پر شہزادے کا چہرہ اتر ا ہوا تھا۔ دوستوں کے استفسار پر بتایا کہ کل عصر کے بعد ایک گویا "نقح خان" گانا سنا کر ہمیں محفوظ کر رہا تھا۔ والدہ محترمہ اس پر ناراض ہیں اور ہمیں حکم دیا ہے کہ رمضان میں گانے بجانے کو موقوف کیا جائے۔ ہمیں یہ بات پریشان کر رہی ہے کہ رمضان کے بقیہ ماندہ سولہ دن کیسے گزریں گے۔ یہ سن کر شہزادے کے احباب نے انہیں مشورہ دیا کہ وہ عصر کے بعد کے وقت کو گزارنے کے لیے جامع مسجد تشریف لے جایا کریں وہاں مسلمانوں کی بڑی چہل پہل ہوتی ہے۔ رمضان کی یہ بہار دیکھنے میں یقیناً آپ کو لطف آئے گا۔ مرزا کو مشورہ اچھا لگا اور دوسرے دن اپنے احباب کو لے کر مرزا جامع مسجد پہنچ گئے۔ کہیں قرآن کے دور، کہیں دینی مسائل کی تعلیم، فقہی مسائل پر بحث، الغرض مسجد میں ہر چار طرف اللہ والوں کا ہجوم تھا۔ مرزا کو وہاں کا پرولق نظارہ بہت پسند آیا۔ افطاری کے سینکڑوں دسترخوان آنے لگے۔ ہر امیر کی کوشش تھی کہ اس کے دسترخوان پر زیادہ سے زیادہ روزے دار افطار کریں۔ مرزا کے دل پر اس دینی جذبے نے بہت گہرا اثر ڈالا۔ اب وہ روز جامع مسجد جانے لگے۔ سینکڑوں فقراء کو سحری اور نصف شب کا کھانا بھیجا جاتا۔ یہ کہانی ہے اس وقت کی جب دلی زندہ تھی۔ پھیروں ہوا کہ دلی کا برا وقت شروع ہوا اور

غدر کے سبب ہر چیز تہ و بالا ہو گئی۔ مرزا سلیم کے ایک بھانجے مرزا شہ زور جو اکثر اپنے ماموں کے ساتھ رہتے تھے انھوں نے غدر کا قصہ اور تباہی کا فسانہ ان دردناک الفاظ میں سنایا :

جب انگریزوں نے حملہ کیا تو ہر طرف آگ برس پڑی۔ عورتیں بے پردہ ہو کر اپنے وارثوں کی لاشیں دیکھ کر ٹپتی رہیں۔ بہادر شاہ ظفر جو سب کی امید تھے، قلعہ چھوڑ کر باہر نکل گئے۔ میں بھی اپنی بوڑھی والدہ، کم سن بہن اور بیوی کو لے کر چل نکلا۔ ارادہ تو غازی آباد جانے کا تھا مگر وہاں انگریزی فوج کا ڈر تھا لہذا شاہ درہ سے واپس ہو کر قطب صاحب چلے اور وہاں رات گزاری۔ اچکوں نے ہمارا سارا سامان لوٹ لیا۔ وہ تو قسمت اچھی تھی کہ جان بچی۔ دشوار گزار راستے پر چلنا محال تھا۔ خاص طور پر تین عورتوں کے ساتھ چلنا بہت مشکل تھا جن میں ایک ضعف کا شکار، دوسری بیمار اور تیسری دس برس کی کم سن۔ تکالیف سے گھبرا کر وہ روتی تھیں اور ان کا رونا میرا چین برباد کرتا تھا۔ میں نے عورتوں کا دلاسا دیا اور چلنے کی ہمت بندھائی۔ سامنے ایک گاؤں نظر آیا وہاں کارخ کیا۔

گاؤں میں ایک دفعہ بھادوں کے مہینے سب کو بخار چڑھا۔ میری اہلیہ اور بہن بھی بیمار ہو گئے۔ گاؤں والوں کو علاج معالجے کی عادت نہ تھی۔ وہ اسی کے بغیر صحت یاب ہو جایا کرتے تھے مگر ہمیں بہت تکلیف ہوئی۔ اس پر مزید یہ کہ اسی دوران ایک دن ایسی بارش ہوئی کہ جنگل کا نالا چڑھ گیا اور گاؤں میں کمر تک پانی بھر آیا۔ بڑی مشکل سے چھپر کی بلیوں میں دو چار پائیاں اڑا کر عورتوں کو ان پر بٹھایا۔ پانی تو کچھ دیر میں اتر گیا مگر اناج اور تمام بستر گیلیے کر گیا۔ اب ہمیں کھانے کی فکر تھی، گاؤں والوں سے مانگتے شرم آتی تھی کیوں کہ وہ بھی ہماری طرح اس مصیبت میں گرفتار تھے۔ تاہم بے چارے چوہدری نے خود خیال کیا اور ایک روپے کا آٹا منگوادیا جس سے ہمارا گزارا ہوا۔ ابھی نصف آٹا باقی تھا کہ رمضان کا چاند نظر آیا۔ چار پانچ دن تو رمضان کے گزر گئے مگر اس کے بعد آٹا ختم ہونے کی وجہ سے بہت مشکل پیش آئی۔ معصوم کم سن بہن پر بھوک کے مارے غشی طاری تھی اسے کسی طرح چارپائی پر لٹا کر سلا دیا۔ سحری میں والدہ نے خوب گڑگڑا کر اللہ کی بارگاہ میں دہائی دی۔ اگلا دن بھی ایسے ہی گزر گیا اور فاقے میں روزے پر روزہ رکھا۔ شام کے وقت چوہدری کا آدمی دودھ اور میٹھے چاول لایا اور بولا آج ہمارے ہاں نیاز تھی یہ اس کا کھانا ہے، اور ساتھ میں پانچ روپے زکوٰۃ کے دے گیا۔ ان پانچ روپوں کو دیکھ کر جان میں جان آئی۔ خوشی خوشی والدہ کو سارا ماجرا سنایا جسے سن کر والدہ کا چہرہ بگڑ گیا اور فاقے اور کمزوری کے باوجود پوری غصے کے ساتھ مجھے گھر کا: تف ہو تیری غیرت پر، خیرات اور زکوٰۃ لے کر آگیا اور خوش ہوتا ہے۔ اسے اس سے تو مرجانا بہتر تھا۔ والدہ کی باتیں سن کر میں بہت شرمندہ ہوا۔ چاہا کہ یہ چیزیں واپس کر آؤں مگر والدہ نے منع کیا۔

چھ مہینے گاؤں میں رہے اور پھر دہلی آ گئے۔ یہاں آکر والدہ کا انتقال ہو گیا، بہن کی شادی کر دی۔ انگریزی سرکار نے میری بھی پانچ روپے ماہانہ پنشن مقرر کر دی ہے۔ آج کل اسی پر انحصار ہے۔